

08 11 2024
வெள்ளிக்கிழமை

12 40
பிற்பகல்

தலைப்புச் செய்திகள்-

1. ஊழல் அடியோடு ஒழிக்கப்பட வேண்டியதன் அவசியத்தை குடியரசுத் தலைவர் திருமதி திரௌபதி முர்மு வலியுறுத்தியுள்ளார்.
2. உலகின் தற்போதைய சவால்களை எதிர்கொள்வதில் இந்தியா, ஆசியான் நாடுகளுக்கு இடையேயான ஒத்துழைப்பு அவசியம் என்று வெளியுறவுத்துறை அமைச்சர் டாக்டர் ஜெய்சங்கர் தெரிவித்துள்ளார்.
3. ஜம்மு-கஷ்மீரின் பாரமுல்லா மாவட்டத்தில் பாதுகாப்புப் படையினர் இரண்டு தீவிரவாதிகளை சுட்டுக் கொன்றனர்.
4. இந்தியாவும் - ரஷ்யாவும் தொடர்ந்து வலுவான நட்புறவை கொண்டிருப்பதாக ரஷ்ய அதிபர் திரு விளாடிமிர் புட்டின் தெரிவித்துள்ளார்.
5. கொரிய மாஸ்டர்ஸ் பேட்மிண்டன் போட்டியில் இந்தியாவின் கிரன் ஜார்ஜ் அரை இறுதிக்கு முன்னேறியுள்ளார்.

---- இனி விரிவான செய்திகள் ---

[][]<<>>[]

ஊழல் அடியோடு ஒழிக்கப்பட வேண்டியதன் அவசியத்தை குடியரசுத் தலைவர் திருமதி திரௌபதி முர்மு வலியுறுத்தியுள்ளார்.

புதுதில்லியில் இன்று மத்திய ஊழல் தடுப்பு கண்காணிப்பு ஆணையம் ஏற்பாடு செய்திருந்த, ஊழல் தடுப்பு விழிப்புணர்வு வார விழாவில் அவர் பங்கேற்று பேசினார்.

ஊழலை தடுக்க பல்வேறு முயற்சிகளை அரசு மேற்கொண்டு வருவதாக அவர் கூறினார்.

நேரடி பண்பரிவர்த்தனை திட்டம், மின்னணு சந்தை, பொருளாதார குற்றவியல் சட்டம் போன்றவை மூலம் ஊழல் பெருமளவு குறைந்துள்ளதாக அவர் குறிப்பிட்டார்.

சமூகம் வலுவாக திகழ நம்பிக்கை அவசியம் என்றும், ஊழல் சமூகத்தில் நிலவும் நம்பிக்கையை சீர்குலைக்கும் என்றும் குடியரசுத் தலைவர் தெரிவித்தார்.

இந்நிகழ்ச்சியில் பேசிய மத்திய ஊழல் தடுப்பு கண்காணிப்பு ஆணையர் திரு பி கே ஸ்ரீவஸ்தவா, ஊழல் குற்றச்சாட்டுக்கள் தொடர்பான புகார்கள் மீது விரைந்து நடவடிக்கைகள் எடுக்கப்பட்டு வருவதாகக் கூறினார்.

ஊழல் தடுப்பு நடவடிக்கைகளில் ஈடுபடும் ஊழியர்களின் திறன்களை மேம்படுத்தும் முயற்சிகள் மேற்கொள்ளப்பட்டு வருவதாகவும் அவர் தெரிவித்தார்.

||<<>>||

பி ஜே பி மூத்த தலைவர் திரு எல் கே அத்வானியின் 97வது பிறந்த நாளையொட்டி பிரதமர் திரு நரேந்திர மோடி அவருக்கு வாழ்த்து தெரிவித்துள்ளார்.

பாரத ரத்னா திரு எல் கே அத்வானி நாட்டின் முன்னேற்றத்திற்காக தன்னையே அர்ப்பணித்து மாபெரும் பங்காற்றியவர் என்று பிரதமர் தமது சமூக வலைதளப்பதிவில் புகழாரம் சூட்டியுள்ளார்.

அரசியலில் அவருடைய வழிகாட்டுதல் தமக்கு கிடைத்தது மாபெரும் பேறு ஆகும் என்றும் அவர் கூறியுள்ளார்.

திரு எல் கே அத்வானி நீண்ட காலம் ஆரோக்கியத்துடன் வாழவேண்டும் என்று தாம் பிரார்த்திப்பதாக திரு நரேந்திரமோடி குறிப்பிட்டுள்ளார்.

உள்துறை அமைச்சர் திரு அமிதஷா-வும் திரு எல் கே அத்வானிக்கு வாழ்த்து தெரிவித்துள்ளார்.

துணை பிரதமராகவும், உள்துறை அமைச்சராகவும் அவர் ஆற்றிய பங்களிப்பு ஊக்கம் அளிக்கக்கூடியது என்று தமது வாழ்த்துச் செய்தியில் பாராட்டு தெரிவித்துள்ளார்.

மத்திய இணை அமைச்சர் திரு எல் முருகன் விடுத்துள்ள வாழ்த்துச் செய்தியில், நாட்டிற்காக திரு அத்வானி ஆற்றிய சேவையை போற்றும் வகையில் உயரிய விருதான பாரத ரத்னா விருது வழங்கி கௌரவிக்கப்பட்டதாகக் கூறியுள்ளார்.

||<<>>||

உலகின் தற்போதைய சவால்களை எதிர்கொள்வதில் இந்தியா, ஆசியான் நாடுகளுக்கு இடையே ஒத்துழைப்பு அவசியம் என்று வெளியுறவுத்துறை அமைச்சர் டாக்டர் ஜெய்சங்கர் தெரிவித்துள்ளார்.

சிங்கப்பூரில் இன்று நடைபெற்ற ஆசியான் - இந்தியா எட்டாவது வட்டமேசை மாநாட்டில் அவர் பேசினார்.

உலக பொருளாதாரத்தை தீர்மானிக்கும் வகையிலும், பொதுவான பிரச்சினைகளை எதிர்கொள்வதில் பரஸ்பரம் உதவிகளை பரிமாறிக்கொள்ளும் வகையிலும் இந்தியா - ஆசியான் நாடுகளுக்கு இடையேயான ஒத்துழைப்பு மிகுந்த முக்கியத்தவம் வாய்ந்தது என்று அவர் கூறினார்.

இந்தியா மற்றும் ஆசியான் நாடுகளில் நிலவும் அரசியல் ரீதியிலான பிரச்சினைகள் ஒருமித்த குரலில் உலக அரங்கில் எதிரொலிக்க வேண்டுமென்று அவர் கேட்டுக் கொண்டார்.

இந்தியா - சிங்கப்பூர் இடையே டிஜிட்டல் மற்றும் எரிசக்தி ஒத்துழைப்பு தொடர்பான சமீபத்திய பேச்சுவார்த்தைகள் பயனுள்ளதாக அமைந்தது என்று அவர் தெரிவித்தார்.

புதிய தொழில்நுட்பங்கள், பசுமை ஹைட்ரஜன், பசுமை அமோனியா, மின்சார வாகன போக்குவரத்து உள்ளிட்ட பல்வேறு அம்சங்களில் இந்தியா, ஆசியான் நாடுகளுக்கு இடையேயான ஒத்துழைப்பு மேலும் வலுப்பெற வேண்டுமென்று திரு ஜெய்சங்கர் குறிப்பிட்டார்.

முன்னதாக ஆஸ்திரேலியா பயணத்தை முடித்துக் கொண்டு சிங்கப்பூர் சென்ற திரு ஜெய்சங்கர், அந்நாட்டு துணை பிரதமர் திரு கன் கிம்

யோங்-கை சந்தித்து பேசினார்.

தொழில் பூங்காக்கள், செமிகண்டக்டர், புதிய கண்டுபிடிப்புகள் உள்ளிட்டவை தொடர்பாக இந்த சந்திப்பின்போது பேச்சு நடத்தப்பட்டதாக வெளியுறவுத்துறை அமைச்சகம் தெரிவித்துள்ளது.

திரு ஜெய்சங்கர் தமது சிங்கப்பூர் பயணத்தின் போது அந்நாட்டு அதிபர் திரு தர்மன் ஷண்முக ரத்னம் உள்ளிட்டோரை சந்தித்து இருதரப்பு உறவுகள் குறித்து விவாதிக்க உள்ளதாகவும் வெளியுறவு அமைச்சகம் கூறியுள்ளது.

{}<<<>>>{}

இந்திய தூதரகங்கள் தொடர்பாக சமூக வலைதளங்களில் பகிரப்பட்டுள்ள தகவல்கள் போலியானவை என்று வெளியுறவு அமைச்சகம் விளக்கம் அளித்துள்ளது.

மேற்கத்திய நாடுகளில் பயங்கரவாதிகளுக்கு தூதரகங்களில் பயிற்சி அளிக்கப்பட்டதாக அதில் இடம்பெற்றுள்ள தகவல்கள் உண்மைக்கு புறம்பானது என்று அமைச்சகம் வெளியிட்டுள்ள செய்திக்குறிப்பில் தெரிவிக்கப்பட்டுள்ளது.

{}<<>>{}

இந்தியாவும் - ரஷ்யாவும் தொடர்ந்து வலுவான நட்புறவை கொண்டிருப்பதாக ரஷ்ய அதிபர் திரு விளாடிமிர் புட்டின் தெரிவித்துள்ளார்.

ரஷ்யாவின் சோச்சி நகரில் நடைபெற்ற நிகழ்ச்சியில் பேசிய அவர், அனைத்து துறைகளிலும் இந்தியா - ரஷ்யா இடையேயான ஒத்துழைப்பு மேலும் வலுவடைந்து வருதாகக் கூறினார்.

பொருளாதார ரீதியில் இந்தியா ஆண்டுதோறும் முன்னேற்றம் கண்டு வருவதாகவும், மொத்த உள்நாட்டு உற்பத்தி ஏழு புள்ளி நான்கு சதவீதத்தை எட்டியிருப்பது பாராட்டுக்குரியது என்றும் அவர் தெரிவித்தார்.

இந்தியா சுதந்திரமடைந்த காலம் முதல் சோவியத் யூனியனின் ஆதரவு இருந்து வருவதாகவும், இரு நாடுகளுக்கும் இடையேயான உறவு தனித்துவம் வாய்ந்தது என்றும் அவர் குறிப்பிட்டார்.

உலகின் வல்லரசுகளில் ஒன்றாக திகழ்வதற்கான தகுதியை இந்தியா பெற்றுள்ளது என்றும் திரு பிளாடிமிர் புட்டின் தெரிவித்தார்.

{}<<>>{}

ஜம்மு-கஷ்மீரின் பாரமுல்லா மாவட்டத்தில் பாதுகாப்புப் படையினருக்கும் தீவிரவாதிகளுக்கும் நடந்த துப்பாக்கி சண்டையில் இரண்டு தீவிரவாதிகள் சுட்டுக் கொல்லப்பட்டனர்.

சோபோர் பகுதியில் தீவிரவாதிகள் நடமாட்டம் இருப்பதாக கிடைத்த தகவலின் அடிப்படையில் பாதுகாப்புப் படையினர் நேற்று இரவு காவல்துறையினருடன் இணைந்து கூட்டாக தேடுதல் நடவடிக்கையில் ஈடுபட்டதாக எமது செய்தியாளர் தெரிவிக்கிறார்.

சந்தேகத்திற்குரிய இடத்தை பாதுகாப்புப் படையினர் அடைந்தபோது அங்கு மறைந்திருந்த தீவிரவாதிகள் துப்பாக்கியால் சுட்டதாகவும், பதில் தாக்குதலில் பாதுகாப்புப் படையினர் ஈடுபட்டதாகவும் காவல்துறை தெரிவித்துள்ளது.

சுட்டுக் கொல்லப்பட்ட தீவிரவாதிகளிடமிருந்து ஆயுதங்கள் மற்றும் வெடிமருந்துகள் கைப்பற்றப்பட்டதாகவும், தீவிரவாதிகளை அடையாளம் காணும் பணி நடைபெற்று வருவதாகவும் காவல்துறை கூறியுள்ளது.

அந்த பகுதியில் தேடுதல் நடவடிக்கை தொடர்ந்து நடைபெற்று வருவதாக பாதுகாப்புப்படை தெரிவித்துள்ளது.

{}<<<>>>{}

தமிழகத்தின் சேலம் மாவட்டத்தில் மகளிர் கூட்டணமில்லா பேருந்து பயண திட்டத்தின் மூலம் 30 கோடியே 59 லட்சம் பேர் பயணித்திருப்பதாக மாநில சுற்றுலாத்துறை அமைச்சர் திரு ராஜேந்திரன் தெரிவித்துள்ளார்.

சேலத்தில் அவர் இன்று ஆறு புதிய பேருந்து சேவைகளை தொடங்கி வைத்தார்.

{}<<<>>>{}

தமிழக அரசால் கொண்டுவரப்பட்ட கூட்டுறவு கொண்டாட்டம் என்ற தீபாவளி சிறப்பு தொகுப்பு திட்டத்தின் மூலம் 20 கோடியே 47 லட்சம் ரூபாய் மதிப்பிலான பட்டாசுகள் விற்பனை செய்யப்பட்டதாக மாநில கூட்டுறவுத்துறை அமைச்சர் திரு பெரியகருப்பன் தெரிவித்துள்ளார்.

இது தொடர்பாக அவர் வெளியிட்டுள்ள செய்திக்குறிப்பில், 107 கூட்டுறவு நிறுவனங்கள் மூலம் 166 பட்டாசு விற்பனை மையங்கள் மூலமாக இந்த விற்பனை மேற்கொள்ளப்பட்டதாக கூறியுள்ளார்.

{}<<<>>>{}

திருச்செந்தூர் அருள்மிகு சுப்ரமணியசுவாமி திருக்கோவிலில் கந்த சஷ்டி திருவிழாவின் ஏழாவது நாளான இன்று திருக்கல்யாண வைபவம் நடைபெறுகிறது.

இதையொட்டி சிறப்பு பூஜைகள் நடைபெற்று வருவதாக எமது செய்தியாளர் தெரிவிக்கிறார்.

{}<<<>>>{}

கொரிய மாஸ்டர்ஸ் பேட்மிண்டன் போட்டியில் இந்தியாவின் கிரன் ஜார்ஜ் அரை இறுதிக்கு முன்னேறியுள்ளார்.

இன்று நடைபெற்ற ஆடவர் ஒற்றையர் பிரிவு காலிறுதிச் சுற்று ஆட்டத்தில் அவர் 21-14, 21-16 என்ற செட் கணக்கில் ஜப்பானின் **Takuma obayashi** -யை வென்றார்.

அரை இறுதியில் அவர் தாய்லாந்தின் **Kunlavut vitidsarn** -ஐ எதிர்கொள்கிறார்.

{}<<<>>>{}

இந்தியா - தென்னாப்பிரிக்கா அணிகளுக்கு இடையேயான முதலாவது டுவெண்டி - டுவெண்டி கிரிக்கெட் போட்டி இன்று நடைபெறுகிறது.

இப்போட்டி டர்பனில் இரவு மணி 8-30-க்கு தொடங்குகிறது.

{}<<<>>>{}

ஐ பி எஸ் எப் பில்லியர்ஸ் சாம்பியன்ஷிப் போட்டியில் இந்தியாவின் பங்கஜ் அத்வானி, செளரவ் கோத்தாரி இருவரும் அரை இறுதிக்கு முன்னேறியுள்ளனர்.

கத்தாரின் தோஹாவில் நடைபெற்று வரும் இப்போட்டியின் காலிறுதி ஆட்டத்தில் பங்கஜ் அத்வானி மற்றொரு இந்திய வீரரான துருவ் சித்வாலாவை 4-3 என்ற புள்ளி கணக்கில் வென்றார்,

சௌரவ் கோத்தாரி ஆஸ்திரேலியாவின் **Steve Mifsud**-ஐ 4-3 என்ற புள்ளி கணக்கில் தோற்கடித்தார்.

{}<<<>>>{}

துபாயில் நடைபெற்று வரும் சர்வதேச பேஸ்பால் போட்டியில் இந்தியா முதல் ஆட்டத்தில் ஆப்கானிஸ்தானை 11-1 என்ற கணக்கில் வென்றது.

மற்றொரு ஆட்டத்தில் ஐக்கிய அரபு எமிரேட்டம் ஒன்று – ஏழு என்ற புள்ளி கணக்கில் இந்தியா தோல்வியடைந்தது.

இன்று நடைபெறவுள்ள ஆட்டத்தில் இந்தியா – பாகிஸ்தானை எதிர்கொள்கிறது.

[][]<<>>[]

சுவாஹாத்தியில் நடைபெற்று வரும் ரஞ்சிக் கோப்பை கிரிக்கெட் போட்டியில் தமிழக அணிக்கு எதிரான ஆட்டத்தில் மூன்றாம் நாளான இன்று அஸ்ஸாம் முதல் இன்னிங்ஸில் சற்று முன் வரை 5 விக்கெட் இழப்புக்கு 314 ரன் எடுத்துள்ளது.

End of News